

బండిమనిషి సామాన్లు తెచ్చి స్టేషన్ లో పెట్టేడు. ఒక సూట్ కేసూ ఒక సంచీ అంతకన్నా మరేంలేవు. కల్పనకి వాటిని లెక్కచూచుకోవలసిన అవసరం లేకపోయింది. సామాన్ల దగ్గర నిలబడి చుట్టూ చూచింది. స్టేషన్లో అట్టే సందడిలేదు. అంతా మంచి నిద్రలోవున్నారు. కునుకు తీయడానికి కాకపోయినా, కాస్త కూచునేందుకు చోటు దొరుకుతుందేమోనని, కల్పన బెంచీలవైపు చూచింది. ఉన్నవి నాలుగు బెంచీలు. వాటిమీద బిక్షగాళ్లు, పోర్టర్లు, ప్రయాణీకులు, అంతా ఎంతో వద్దికగా పడుకుని, ఒకరి దొక్కలో ఒకరు కాళ్లు దూర్చుకొని నిద్రపోతున్నారు.

నేలమీద చతికిలబడటానికి కల్పనకు మనసొప్పలేదు. ఎంగిళ్లు, దుమ్ము, ధూళి, చెత్తకాగితాలు, అంతమురికి అక్కడేవుంది. అంత గలీజు లోనూ దుప్పట్లుపరచి నిద్రపోయేవాళ్లు నిద్రపోతూనేవున్నారు. తాను ఎక్కడ కూచోవాలో కల్పనకి బోధపడలేదు, విసుగ్గా అక్కడే నిలబడింది. చాలా చలిగా వుంది. కొంగుతీసి తలకు కప్పుకుంది. కాసేపు నిలువుగాళ్ల తపస్సు చేసేసరికి కాళ్లుపీకాయి.

“ఏ బండికి పోవాలమ్మా?” అక్కడున్న పోర్టర్ రొకడు పలకరించేడు. వాడు చాలసేపటినుంచీ కల్పన అవస్థ చూస్తున్నాడు. కల్పనకి చిరాకు తల కెక్కింది. వాడివైపు కన్నెత్తి చూడకుండానే “మెయిలుకు ఇంకాతైమెంత వుంది?” అంటూ ఎదురు ప్రశ్నవేసింది. ఆమె ఏ బండికి పోవాలో పోర్టర్లకు స్పష్టంగా అర్థమైపోయింది.

“అది ఇప్పుడే ఎక్కడ వస్తుందమ్మా. నాలుగు గంటలు లేటు” అన్నాడు పోర్టర్లు. కల్పన నీరు కారిపోయింది. దీనంగా పోర్టర్లువైపుచూచి “ఇప్పుడు తైమెంత?” అన్నది.

“ఇప్పుడేమయింది? పదిన్నర అయింది. అది రెండింటికి వస్తే మేలు. ఎంతసేపని ఇట్లా నిలువుగాళ్ళమీద నిలబడతారు? వెళ్ళి ఫస్ట్ క్లాస్ వెయిటింగు రూములో కూర్చోండమ్మా” అన్నాడు వాడు.

కల్పనకి సలహా అయితే నచ్చిందికాని వెళ్ళి కూచోవడానికి సంకోచించింది. తను ఫస్ట్ క్లాస్ ప్రయాణీకురాలు కాదు. అదీగాక ఫస్ట్ క్లాస్ వెయిటింగు రూము ఆ స్టేషన్ లో పురుషులకు మాత్రమే వుంది. అదైనా నిర్మానుష్యంగా వుంటే ఫరవాలేదు. మగవాళ్ళతో క్రిక్కిరిసివుంటే వాళ్ళమధ్య కూచోవడం, అదోలావుంటుంది.

పోర్టరు కల్పన ఆలోచనల్ని పసిగట్టినట్టులేదు. సూట్ కేసు తీసుకొని ‘రండమ్మా’ అని బయలుదేరాడు.

కల్పన బెరుకు బెరుగ్గానే లోపలకు అడుగుపెట్టింది. లోపల దాదాపు ఖాళీగావుంది. ఒకేఒక మనిషి కుర్చీలో పడుకొని నిద్రపోతున్నాడు. కల్పనకి దైర్యం చిక్కింది. పోర్టరు సూట్ కేస్ లోపలపెట్టి వెళ్ళిపోయాడు.

కల్పన కుర్చీలో కూచోబోయి, ఎదురుగా అద్దం కనిపిస్తే, వెళ్ళి అద్దంముందు నిలబడింది. అద్దంలో ప్రతిబింబం చూచుకొని తృప్తిగా వూపిరి పీల్చింది. మెడలో నగలులేవు. వంటిమీద ఖరీదయిన చీరలేదు. అయితేనేం ముఖంలో ఏదో కళ కొట్టవచ్చినట్టు అగుపడుతోంది. తన నిరాడంబరతలో కూడా ఏదో ఆకర్షణ వుంది! అందుకు సందేహంలేదు. దాఖలాగా కల్పన, ఇందాకా తన్ను అక్కడ విడిచిన పోర్టరు విషయం మననం చేసుకుంది. స్టేషన్ లో సవాలక్షమంది స్థలంలేక, ఇబ్బందిగా నిలబడి వుంటారు. అందర్నీ పోర్టరు కలుగజేసుకొని ఫస్ట్ క్లాసు వెయిటింగు రూములో తెచ్చి వదలరు. తనలో ఏదో ప్రత్యేకత వుంది. అది యిట్టే ఆకర్షిస్తుంది మనుషుల్ని.

కల్పన తృప్తిగా మరోసారి వూపిరిపీల్చి, కుర్చీలో కూచుంది. చటుక్కున ఆమెదృష్టి, కుర్చీలో కూచొని నిద్రపోతున్న యువకునిమీద పడింది. పాతికేళ్ళకన్నా ఎక్కువ వుండవు. నున్నగా గడ్డం గీసుకున్నాడు. నీటుగా వున్నాడు. కూచునే ఆదమరచి నిద్రపోతున్నాడు. అతను అలా

నిద్రలో మునిగి వుండటం కల్పనకి సంతోషం కలుగజేసింది. ఏ సంకోచం లేకుండా తనుకూడా ఒక చిన్నకునుకు తీయవచ్చు.

కల్పన బద్ధకంగా ఆవులించి కుర్చీలో వెనక్కి జేరగిలబడ్డది. కను రెప్పలు మూతలు పడుతున్నాయి, అనుకోకుండా ఆమెదృష్టి టేబిల్ మీదున్న జిప్సామ్ మీద నిలిచింది. సంచికి అంటించిన కాగితంమీద తైపు అక్షరాలు అస్పష్టంగా కనిపిస్తున్నాయి. కల్పన కొంచెం ముందుకు వంగి, పరీక్షగా అక్షరాలవైపు చూచింది. వి. కె. రావ్, ఎం. బి. బి. ఎస్. అన్న పొడి అక్షరాలు కన్పించాయి. ఈసారి కల్పన పడుకున్న యువకునివైపు తదేకంగా చూచింది. అతని ముఖంలో కొట్టవచ్చినట్టు డాక్టరు అక్షణాలు కన్పిస్తున్నాయి. హుందాగా, అందంగా కనిపిస్తున్నాడు. చిన్నవయసులోనే డాక్టరు పాసయ్యాడు. అవును మరీచిన్న వయసు. ఇంకా పెళ్ళికూడా అయిందో లేదో.

పెళ్ళి అన్న ఆలోచన, కల్పన మనస్థితిని కొంచెం గజిబిజి చేసింది. కళ్ళమీదున్న నిద్ర ఎగిరిపోయింది. అస్థిమితంగా కుర్చీలో, అటూ ఇటూ కదిలింది. కడకు ఏమీతోచక గోడకేసి చూస్తూ కూచుంది. గోడమీద పరిమిత సంతానాన్ని ప్రచారంచేసే బొమ్మ చూడముచ్చటగా వుంది. తనకు నచ్చినంత మందిని మాత్రమే కనే అవకాశం స్త్రీకి అందుబాటులోవుంది. తను మెచ్చిన వాణ్ణి చేసుకొనే అవకాశం స్త్రీకి అందుబాటులో వుంటే ఎంత బాగుండును. అనుకున్నది కల్పన.

కల్పన ఆలోచనలు తటుక్కున పెళ్ళిళ్ల మీదికి వెళ్ళేయి. ఈ దేశంలో యువకులకీ, విద్యావంతులకీ, స్త్రీలను ప్రేమించడం తెలియదు. డబ్బును ప్రేమించడం తెలుసు. వాళ్ళ ఆలోచనలు ఎప్పుడూ డబ్బుచుట్టూ, అంతస్తు చుట్టూ పరిభ్రమిస్తాయి. అందానికీ, అనురాగానికీ, అణా విలువలేదు! పాతిక వేలుంటే పనికిమాలిన పల్లెటూరి పిల్లకు డాక్టరు మొగుడుగా దొరుకుతాడు. డబ్బులేకపోతే, అందమూ చందమూ, అన్నీ దుమ్ముకొట్టుక పోవలసిందే. ఎవడికీ అక్కర్లేదు. మనిషి, ప్రేమా, అన్నీ మార్కెట్టు వస్తువులయ్యాయి. ఎప్పుడు బాగుపడుతుంది ఈ దేశం!

కల్పన చిరాగ్గా-కుర్చీలో మసిలింది. మళ్ళీ ఆమెదృష్టి గోడమీదున్న బొమ్మమీద పడింది. ప్రభుత్వం అన్నీ తలతిక్క పనులు చేస్తూవుంటుంది. ఈ ప్రచారం కొరకు వేలకువేలు డబ్బు తగలేస్తూవుంది. సంతానం విషయం దేవుడెరుగు! తనలాటి ఆడపిల్లలు, మొగుళ్లు దొరక్క మొత్తుకుంటున్నారు. ఆడబిడ్డలకన్న తండ్రులు-అల్లుళ్ళడిగే కట్నాలివ్వలేక అగచాట్లు పడుతున్నారు. ఈ సమస్యల పట్ల శ్రద్ధచూపదేం ప్రభుత్వం? కట్నాలడిగే వాళ్ళని, కటకట్నాల్లో తోస్తే ప్రభుత్వం సొమ్మేం పోతుంది?

కుర్చీలో పడుకున్న యువకుడు కొంచెం కదిలేడు. ఆ కదలికకు కూర్చున్న కుర్చీ కిర్రుమని శబ్దంచేసింది. కల్పన చూపులూ, ఆలోచనలూ డాక్టరు మీదికి మళ్ళీయి. అతడు నిశ్చింతగా నిద్రబోతున్నాడు. నిద్రలోనే అతడు కాళ్ళుతీసి బేబిల్ మీద పెట్టేడు. కల్పన అతణ్ణి నఖ శిఖ పర్యంతం పరీక్షగా చూసింది. తలకు చుట్టుకున్న మఫ్లర్ జారి కింద పడిపోయింది. పాను గాలికి క్రాపు వెండ్రుకలు సన్నగా కదలాడుతున్నాయి. మెడదగ్గర స్లాకు గుండీవూడి, లోపలి బనియన్ కనిపిస్తూవుంది. విశాలంగా, ధృఢంగా వున్న రొమ్ము, దానిమీద దట్టంగా మొలిచిన వెండ్రుకలు!

ఎందుకో కల్పనకి కాస్త వళ్ళు పులకరించింది. అరమోడ్డుగా కళ్ళ మూసుకుంది. ఆమెలో ఏవో తియ్యటి భావనలు తేనెటీగల్లా ముసురు కున్నవి. కల్పన తన్నుతాను డాక్టరు భార్యగా వూహించుకుంది. ఆ వూహ ఆమెకి అమితమైన ఆనందాన్ని ఇచ్చింది. దాంతో కల్పన వూహ మరో అడుగు ముందుకు వేసింది. కల్పన మెల్లగావెళ్ళి, కిందపడ్డ మఫ్లర్ తీసి తలకు చుట్టింది. బాగ్ లోంచి వులెన్ రగ్గుతీసి, డాక్టరు వంటిమీద కప్పుతున్నది. డాక్టరు కళ్ళ తెరిచేడు. మత్తుగా కల్పన చేతులు అందుకుని మీదికి లాక్కుంటున్నాడు. కల్పన సన్నగా నవ్వుతూ, విడిపించుకోవడానికి ప్రయత్నంలాంటిది చేస్తూనే, అతని మీదికి వారిగింది. వెచ్చటి స్పర్శ! కల్పన నున్నటి ముఖంమీద బిరుసయిన అతని ముఖం తారాడి-గిలిగింతలు పెట్టింది.

కల్పన కళ్ళమూసుకొనే గుటకలు మ్రింగింది. కళ్ళ తెరవాలనిపించలేదు. మరో వూహాదృశ్యం సృష్టించడానికి-వస్తువు కోసం ప్రయత్నిస్తోంది.

ఉన్నట్టుండి డాక్టరు, ఉలిక్కిపడ్డట్టులేచి, నిటారుగా కూర్చున్నాడు. ఆ శబ్దానికి కల్పన, కల్పనా జగత్తు కాస్త పాడయిపోయింది. ఆమె నాజుగా కనురెప్పలు తెరిచింది. కల్పన కళ్ళు విప్పడంచూచి అతను ఆత్రంగా “ఏమండీ ఇంకా మెయిలు రాలేదు కదా?” అన్నాడు.

కల్పన మందహాసంచేసి, రాలేదన్నట్టు అందంగా తల తిప్పింది. అతను సంతృప్తిగా నిట్టూర్చి, ముఖం కడుక్కోవడానికి లోనికి వెళ్ళేడు.

అతడు మెయిలును గూర్చి ప్రశ్నించడం కల్పనకి సంతోషం కలుగజేసింది. అంటే తనతోపాటూ, అతనూ మెయిల్లోనే ప్రయాణం చేస్తాడన్నమాట! కల్పన ముఖంమీద వెలుగు తొంగిచూచింది! కల్పన ప్రతినరం లోనూ రక్తానికి బదులు ఆశ ప్రవహిస్తున్నట్టు వున్నది! కొన్ని చిన్నచిన్న సంఘటనలే జీవితాల్ని మారుస్తాయి. ఎవరి అదృష్టం ఎలావుందో ఎవరు చూడొచ్చారు? ప్రయాణాల్లోనూ, టీపార్టీల్లోనూ, కలిగిన పరిచయాలు పెళ్ళిళ్ళకు దారితీయడం తా నెరుగును! తనకుమాత్రం అలాటి అదృష్టం పట్టకూడదని ఎక్కడుంది? కలిసినచ్చేరోజులుండాలే గాని అదృష్టం అనుకోకుండా వరిస్తుంది!

కల్పన ధ్యానంలో మునిగిపోయింది. హృదయంలో ఏదో సందడి! బంగళా, కారు, నగలు, ఖరీదయిన చీరలు అన్నీ కలగా పులగంగా కళ్ళ ముందు మెదలుతున్నాయి.

అతడు కర్చీప్తో ముఖం తుడుచుకుంటూవచ్చి, అద్దం ముందు నిలబడ్డాడు. నింపాదిగా తన ప్రతిబింబం చూసుకున్న తర్వాత దువ్వెనతీసి తల దువ్వకుంటున్నాడు. కల్పన సర్దుకొని కూచుంది. ఆమెలో ఉద్వేగం, ఉత్సాహం ఉరకలు తీస్తున్నాయి. అతనితో మాటలు కలపమని, మనసు తొందర చేస్తోంది!

ఇంతలో పోర్టరు దాపురించేడు. “బండి బ్లా కయిందమ్మా. టికెట్లు ఇస్తున్నారు తెమ్మంటారా?” అన్నాడు.

కల్పన గుండెల్లో రైళ్లు పరుగెత్తేయి. ఆ వచ్చేరైలు ఇంకో గంట లేటుగా వస్తే ఎంత బాగుండేది! కల్పనకి ఎక్కడలేని నిస్పృహ కలిగింది. పర్సులోంచి డబ్బు తీసింది. ఏ తరగతి టికెట్లు కొనాలన్నది కల్పనకి సమ

స్వయి కూర్చున్నది. అతను మొదటి తరగతి టికెట్టు తీసుకుంటాడేమో; కల్పనకి సాహసం చెయ్యక తప్పలేదు. ఫస్ట్ క్లాస్ టికెట్టుకి డబ్బిచ్చి, వెళ్ళవలసిన వూరుపేరు చెప్పింది. పోర్టరు వెళ్ళేడు.

“బిళ్లారి మీ స్వంతవూరా అండీ?” అన్నాడు ఆయువకుడు కుర్చీలో కూచుంటూ.

కల్పన ముఖం విప్పింది. మనసుతేలిక పడ్డట్టుకూడా అయింది. అతను చొరవ తీసుకొని మాటల్లోకి దిగడం శుభసూచకంగా కన్పించింది.

“స్వంతవూరు కాదండీ! అక్కడ ఉద్యోగం చేస్తున్నాను.”

కల్పన కంఠంలో కలుపుగోలుతనం ప్రతిధ్వనించింది.

యువకుడు “అలాగా” అన్నాడు.

తనవూరూ, పేరూ, చదువూ, చేస్తున్న ఉద్యోగం, పెళ్లికాని విషయం, అన్నీ చెప్పడానికి కల్పన మనసు ఉబలాటపడుతోంది. కానీ సందర్భం లేకుండా, వాగడంవల్ల, అవతల వ్యక్తి, అపార్థం చేసుకొనే అవకాశం ఉన్నది.

కల్పన చడీ చప్పుడూలేకుండా కూర్చున్నది. అతను కల్పనవైపు చిలిపిచూపులు చూస్తున్నాడు. అట్లా తనవైపు చూస్తున్నది, ఏ అల్లాటప్పా వాడో అయితే, కల్పనకి వంటిమీద తేళ్ళూ, జెర్రులూ ప్రాకినట్టుండేది. ఇప్పుడలాంటిదేం లేదు. కళ్ళూ కళ్ళూ కలవడానికి కూడా కల్పన సంసిద్ధంగానేవుంది. కానీ సిగ్గు తెరలు అడ్డొచ్చాయి, చెక్కిళ్ళు ఎరుపెక్కేయి. సిగ్గుపడుతూనే పైట సర్దుకుంది. పాదాల్ని చీరె కుచ్చెళ్ళ చాటున దాచుకుంది. అరవై సెంటిమీటర్ల జాకెట్టు గుడ్డ, దాచిన భాగం కంటే, దాచని భాగమే ఎక్కువవుంది కల్పన వంటిమీద. అక్కడల్లా ఆ డాక్టరు చూపులు పడుతూనే వున్నాయి, గిలిగింతలు పెడుతూనే వున్నాయి.

కల్పన ధైర్యంచేసి తలకొంచెం పైకెత్తింది. తప్పుచేసి పట్టుబడ్డ వాడిలా అతడు తల పక్కకి తిప్పుకున్నాడు. కల్పన మందహాసం చేసింది.

“చాలా చలిగావుందండీ ఇవ్వాల” కల్పన చలిని అభినయించింది. కల్పన చొరవకు ఆ యువకునికి ఆశ్చర్యం కలిగింది.

“అవునండీ చాలా చలిగావుంది” అని వంతపలికేడు అతను. కాసేపు కళ్ళూ కళ్ళూ కలిసేయి. డాక్టరు కళ్ళు ఏం మాట్లాడుతున్నాయో కల్ప

నకి స్పష్టంగా బోధపడుతూనే వుంది. అయినా తనకేం అర్థంకానట్టు అమాయకంగా చూచింది.

పానకంలో పుడకలాగా, పోర్టరు టికెట్టు తెచ్చి, “రండమ్మా బండి వస్తోంది” అన్నాడు. శుభవేళని కాస్త వాడు పాడుచేశాడు. కల్పనకి చిరాకెత్తు కొచ్చింది. ‘సూట్ కేసూ సంచీ తీసుకొని నువ్వుపద నేనూ వస్తున్నాను వెనకాలే’ అన్నది.

పోర్టరు, సూట్ కేసూ, సంచీ తీసుకొని గబగబా బయటికి నడిచేడు. కల్పన లేచి నిలబడి, చీరె సర్దుకుంది. అతనూ లేచి నిలబడ్డాడు. అతనిలో ఏదో ఉత్సాహం ఉరకలు వేస్తోంది. మెల్లగా కల్పనని సమీపించేడు. కల్పన కొంచెం పక్కకి తప్పుకుంది. ఆ మానవుడు, సాహించడమా, మానడమా, అన్న సంధిగ్ధావస్థలో పడినట్టుంది, అలాగే నిలబడ్డాడు.

“మీరు టికెట్టు కొనరా?” అన్నది కల్పన. అతని ముఖంలో నిరాశ తొంగి చూచింది, మాటల్లో అమితమైన నిస్పృహను వ్యక్తంచేస్తూ “నేను మెయిల్లో రావడం లేదండీ, మా డాక్టరుగారు, ఈ మెయిల్లో వుంటారు. ఆయనకి ఈ జిప్ బాగ్ అప్పచెప్పాలి” అన్నాడు.

“మీరు.”

“డాక్టరు దగ్గర కాంపౌండర్ని.”

కల్పనకి తల తిరిగిపోయింది. తన సర్వస్వం ఎవరన్నా దోచుకుంటే కలిగే బాధ, ఆమె ముఖంలో వ్యక్తమయింది. ఎదురుగా నిలబడివున్న అతన్ని చూస్తోంటే కల్పనకి అమితమైన జుగుప్స కలిగింది. ఆమె గబుక్కున తల పక్కకి తిప్పుకుని, బయటకు నడుస్తోంది. అతను బెరుకు బెరుక్కు ఆమె చెయ్యి పట్టుకున్నాడు. కల్పన అసహ్యంగా పురుగును విదిలించినట్టు విదిలించి, బయటకు పరుగెత్తింది. ఆమెలోని ఆకస్మిక మార్పుకు అతడు చకితుడై, ఆమె వెళ్తున్న వేపు చూస్తూ వుండిపోయాడు. ప్లాట్ ఫారమ్ మీదికి వచ్చి నిలబడ్డ కల్పనకి, స్టేషన్ లో ఆగిన మెయిలు, చుట్టూవున్న జనం, తన్ను పిలుస్తూవున్న పోర్టరు ఏమీ కన్పించలేదు. అంతా శూన్యంగా వుంది!!

—:0:—